

## ఆంధ్రప్రదేశ్ పాల సేకరణ (రైతుల రక్షణ) మరియు పాల రక్షిత ప్రమాణముల అమలు చట్టము, 2023

### అధ్యాయము - I

#### ప్రారంభిక

#### పరిచ్ఛేదములు

1. సంగ్రహనామము, విస్తరణ మరియు ప్రారంభము
2. నిర్వచనములు
3. ఈ చట్టములోని నిబంధనలు ఏదేని ఇతర శాసనములలోని నిబంధనలను అధిగమించుట

### అధ్యాయము - II

#### ప్రామాణిక పాల ఎనలైజర్

4. ప్రామాణిక పాల ఎనలైజర్
5. క్రమాంకనం సరి చూచుట మరియు పాల ఎనలైజర్లను సీలు వేయుట

### అధ్యాయము - III

#### పాల కమీషనరు, ఇతర అధికృత అధికారులు మరియు

#### పాల ఇన్స్పెక్టరు నియామకము

6. పాల కమీషనరు, ఇతర అధికృత అధికారులు మరియు పాల ఇన్స్పెక్టరు నియామకము
7. పాల కమీషనరు యొక్క అధికారములు మరియు కర్తవ్యములు
8. అధికృత అధికారి కృత్యములు, కర్తవ్యములు మరియు అధికారములు
9. పాల ఇన్స్పెక్టరు కృత్యములు, కర్తవ్యములు మరియు అధికారములు
10. జప్తు చేసుకొనుట
11. కొన్ని సందర్భాలలో పాల ఇన్స్పెక్టరు బాధ్యత
12. పాల విశ్లేషణ పరికరమును ఉపయోగించేందుకు లైసెన్సు
13. పాల సేకరణ కేంద్రాలకు లైసెన్సులు జారీ చేయుట మరియు వాటి క్రమబద్ధీకరణ
14. పాల ఎనలైజర్ తయారీదారు, డీలరు మరియు ఇతర సేవా సిబ్బందికి లైసెన్స్
15. పాలు పోయువారికి చెల్లింపు

### అధ్యాయము - IV

#### అపరాధములు మరియు పెనాల్టీలు

16. పాల సేకరణ కేంద్రంలో ప్రమాణ రహిత పాల ఎనలైజర్ను ఉపయోగించినందుకు పెనాల్టీ
17. పాల శీతలీకరణ యూనిటు లేదా పెద్ద మొత్తములో పాల శీతలీకరణ యూనిట్లలో ప్రమాణ రహిత పాల ఎనలైజర్ను ఉపయోగించినందుకు పెనాల్టీ
18. పాల ప్రాసెసింగు ప్లాంటు లేదా పాడి పరిశ్రమ ప్లాంటులో ప్రమాణ రహిత పాల ఎనలైజర్ను ఉపయోగించినందుకు పెనాల్టీ
19. పాల ఎనలైజర్ను మార్పుచేసినందుకు పెనాల్టీ
20. లైసెన్సు లేకుండానే పాలను సేకరించినందుకు పెనాల్టీ

21. లైసెన్సు లేకుండానే పాల ఎనలైజర్ను తయారుచేసిన లేదా పాల ఎనలైజర్తో వ్యవహరించిన లేదా దాని సర్వీసింగు చేసినందుకు పెనాల్టీ
22. కొవ్వు పదార్థము లేదా కొవ్వుకాని ఇతర ఘన పదార్థముతో మోసము చేసినందుకు పెనాల్టీ
23. ప్రామాణిక తూకము లేదా కొలతను ఉల్లంఘిస్తూ లావాదేవీలు జరిపినందుకు పెనాల్టీ
24. పత్రములు మొదలైన వాటిని సమర్పించనందుకు పెనాల్టీ
25. పాల కమీషనరును లేదా అధికృత అధికారి లేదా పాల ఇన్స్పెక్టరును అడ్డుకొనినందుకు పెనాల్టీ
26. తప్పుడు సమాచారము ఇచ్చినందుకు పెనాల్టీ
27. తనిఖీ చేయబడని పాల ఎనలైజర్ను ఉపయోగించినందుకు పెనాల్టీ
28. తనిఖీ చేయబడని తూకము లేదా కొలతను ఉపయోగించినందుకు పెనాల్టీ
29. అపరాధముల విచారణ యోగ్యత
30. కంపెనీలచే అపరాధములు మరియు దోషస్థాపిత కంపెనీల పేరు, వ్యాపార స్థలము మొదలైన వాటిని ప్రచురించుటకు న్యాయస్థానము యొక్క అధికారము
31. అపరాధముల రాజీ
32. అపీళ్లు
33. నియమములు చేయుటకు రాష్ట్ర ప్రభుత్వమునకు అధికారము

### అధ్యాయము - V

#### వివిధ విషయములు

34. సద్భావముతో తీసుకొనిన చర్యకు రక్షణ
35. ఈ చట్టము క్రింద పనిచేయు వ్యక్తులు ప్రభుత్వ సేవకులుగా పరిగణించబడుట
36. రిజిస్టర్లు మరియు రికార్డుల నిర్వహణ
37. రిటర్నుల సమర్పణ
- 38.
- 39.
40. చిక్కులు తొలగించుటకు అధికారము

**ఆంధ్రప్రదేశ్ పాల సేకరణ (రైతుల రక్షణ) మరియు పాల రక్షిత ప్రమాణముల అమలు చట్టము, 2023  
(2023లోని 17వ చట్టము)**

పాల సేకరణ సమయంలో కార్యవ్యవహారములను నియంత్రించుటకు మరియు పాలకు సంబంధించి రక్షిత ప్రమాణాలను అమలుచేయుటకు మరియు పాడి రైతుల హితమును పరిరక్షించుటకు మరియు పాల వినియోగదారుల రక్షణ కొరకు మరియు వాటికి సంబంధించిన లేక వాటి ఆనుషంగికమైన విషయముల కొరకైన చట్టము.

భారత ప్రజారాజ్యపు డెబ్బై నాలుగవ సంవత్సరములో ఆంధ్రప్రదేశ్ రాష్ట్ర శాసనమండలిచే ఈ క్రింది విధముగా శాసనము చేయబడినది:-

**అధ్యాయము - I**

**ప్రారంభిక**

**1. సంగ్రహనామము, విస్తరణ మరియు ప్రారంభము :-** (1) ఈ చట్టమును ఆంధ్రప్రదేశ్ పాల సేకరణ (రైతుల రక్షణ) మరియు పాల రక్షిత ప్రమాణముల అమలు చట్టము, 2023 అని పేర్కొనవచ్చును.

(2) ఇది ఆంధ్రప్రదేశ్ రాష్ట్రమంతటికి విస్తరించును.

(3) ఇది ఆంధ్రప్రదేశ్ ప్రభుత్వము అధికారిక గెజెటులో అధిసూచన ద్వారా నియతము చేయునట్టి తేదీన అమలులోనికి వచ్చును మరియు ఈ చట్టములోని వేరువేరు నిబంధనల కొరకు వేరువేరు తేదీలను నియతము చేయవచ్చును.

**2. నిర్వచనములు :-** ఈ చట్టములో సందర్భము ఇతర విధముగా కోరిననే తప్ప,-

(1) “కత్తిచేయు పదార్థము” అనగా సురక్షితంకాని లేదా నాసిరకమైన లేదా తప్పుగా ముద్రవేసిన లేదా అన్య పదార్థములను కలిగియున్న పాలను తయారుచేయుటకు ఉపయోగించినట్టి లేదా ఉపయోగించదగినట్టి ఏదేని పదార్థము అని అర్థము;

(2) “అధీకృత అధికారి” అనగా పాల కమీషనరుచే నియమించబడి మరియు పాల కమీషనరు యొక్క నిర్దిష్ట అధికారములను ప్రత్యాయోజనము చేయబడిన ఎవరేని అధికారి అని అర్థము;

(3) “భారీ పాల శీతలీకరణ యూనిట్ లేదా పాల శీతల కేంద్రం” అనగా వివిధ వనరుల నుండి సేకరించిన పాలను చల్లబరచిన/శీతలీకరించిన, నిల్వచేసిన ఆవరణ అని అర్థము;

(4) “కొనుగోలుదారు” అనగా నగదుకు లేదా వాయిదాపడిన చెల్లింపుకు లేదా ఏదేని ఇతర విలువగల ప్రతిఫలమునకు పాలను కొనుగోలు చేసిన వ్యక్తి అని అర్థము;

(5) “క్రమాంకనం” అనగా కొలిచే పరికరం యొక్క ఖచ్చితత్వాన్ని మరియు యధార్థతను మూల్యాంకనం చేయునట్టి మరియు సర్దుబాటు చేయునట్టి ప్రక్రియ అని అర్థము;

(6) “కంపెనీ” అనగా కంపెనీల చట్టము, 2013లో నిర్వచించబడినది అని అర్థము; (2013లోని 18వ కేంద్ర చట్టము.)

(7) “డీలరు” అనగా ఏదేని పాల ఎనలైజర్ కు సంబంధించి నగదుకు గాని లేదా వాయిదా వేసిన చెల్లింపునకుగాని లేదా కమీషను, ప్రతిమూల్యమునకుగాని లేదా ఇతర విలువైన ప్రతిఫలమునకుగాని ఏదేని అట్టి పాల ఎనలైజర్ కొనుగోలు, అమ్మకము, సరఫరా లేదా పంపిణీచేయు వ్యాపారమును ప్రత్యక్షముగా లేదా ఇతర విధముగా నిర్వహించునట్టి వ్యక్తి అని అర్థము. ఇందులో, డీలరు కాకుండా ఎవరేని వ్యక్తికి అతనిచే తయారుచేయబడిన ఏదేని పాల ఎనలైజర్ ను విక్రయించు, సరఫరాచేయు, పంపిణీచేయు లేదా ఇతర విధముగా సమకూర్చు కమీషను ఏజెంటు, దిగుమతిదారు, తయారీదారు చేరియుందురు;

(8) “ప్రభుత్వము” అనగా రాష్ట్ర ప్రభుత్వము అని అర్థము;

(9) “లైసెన్సు” అనగా 12వ పరిచ్ఛేదము క్రింద గ్రాంటు చేయబడిన లైసెన్సు అని అర్థము;

(10) పాల ఎనలైజర్ కు సంబంధించి “తయారీదారు” అనగా-

(i) పాల ఎనలైజర్ ను తయారుచేయునట్టి;

(ii) అట్టి పాల ఎనలైజర్ యొక్క ఒకటి లేదా అంతకంటే ఎక్కువ భాగములను తయారుచేయునట్టి మరియు ఇతర భాగములను పొందునట్టి మరియు అట్టి భాగములను కూర్చిన తరువాత, తయారైన ఉత్పత్తిని అతనే తనకుతానుగా తయారుచేసినట్టి లేదా సందర్భాన్నిబట్టి దానికదే తయారయినట్టి పాల ఎనలైజర్ అని క్లెయిము చేయునట్టి;

(iii) అట్టి పాల ఎనలైజర్ యొక్క ఏదేని భాగమును తయారుచేయునట్టి అయితే ఇతరులు తయారుచేసిన దాని యొక్క భాగములను కూర్చునట్టి మరియు తయారైన ఉత్పత్తిని అతనే తనకుతానుగా తయారుచేసినట్టి లేదా సందర్భాన్నిబట్టి దానికదే తయారయినట్టి పాల ఎనలైజర్ అని క్లెయిము చేయునట్టి;

(iv) ఎవరేని ఇతర వ్యక్తి చేసిన లేదా తయారుచేసిన ఏదేని పూర్తి పాల ఎనలైజర్ పై తన సొంత ముద్రను ఉంచునట్టి లేదా ఉండేటట్లు చేయునట్టి మరియు అట్టి ఉత్పత్తిని అతనే తనకు తానుగా తయారుచేసినట్టి లేదా సందర్భాన్నిబట్టి దానికదే తయారయినట్టి పాల ఎనలైజర్ అని క్లెయిము చేయునట్టి వ్యక్తి అని అర్థము;

(11) “పాలు” అనగా ఆవు లేదా గేదె నుండి వచ్చేడు క్షీర సంబంధమైన స్రావం (ఇతర విధముగా ఏర్పాటు చేసిననే తప్ప దానికి అదనంగా చేర్చుట లేదా దాని నుండి సారమును తీయకుండా ఆరోగ్యవంతమైన పశువు యొక్క పాలు తీయుట నుండి పొందినది మరియు అది ప్రారంభ స్తన్యం లేకుండా ఉండాలి).

(12) “పాల ఎనలైజర్” అనగా ఈ చట్టము ద్వారా లేదా దాని క్రింద నిర్దిష్టపరచిన నాణ్యతా ప్రమాణములను నిర్ధారించుటకు ఉపయోగించెడు సాధనము అని అర్థము. ఇందులో ఎలక్ట్రానిక్ మిల్క్ టెస్టర్/గెర్బెర్ టెస్టర్/ల్యాక్టోస్కాన్ ఎనలైజర్/అల్ట్రాసోనిక్ మిల్క్ ఎనలైజర్/ఎఫ్ టిఆర్ ఐ ఎనలైజర్ చేరియుండును;

(13) “పాల కమీషనరు” అనగా 6వ పరిచ్ఛేదము క్రింద నియమించబడిన పాల కమీషనరు అని అర్థము;

(14) “పాల ప్రాసెసింగు ప్లాంటు లేక పాడి పరిశ్రమ ప్లాంటు” అనగా పాలను తీసుకొనునట్టి, పాలను శీతలీకరణ చేయునట్టి, పాలను నిల్వ చేయునట్టి, పాలను ప్రాసెసింగు చేయునట్టి, పాలను ప్రామాణీకరించునట్టి మరియు పాలను, పాల ఉత్పత్తులను మార్కెటింగు చేయునట్టి ఆవరణ అని అర్థము;

(15) “పాల సేకరణ” అనగా పాల ఉత్పత్తిదారులు/పాల కేంద్రముల వద్ద పాలు పోసేవారి నుండి పాలను సేకరించుట అని అర్థము;

(16) “అధిసూచన” అనగా అధికారిక గెజెటులో ప్రచురించిన అధిసూచన అని అర్థము;

(17) “ప్రామాణికంకాని పాల ఎనలైజర్” అనగా ఈ చట్టము మరియు దాని క్రింద చేసిన నియమములలో విహితపరచిన ప్రమాణములను పాటించనట్టి పాల ఎనలైజర్ అని అర్థము;

(18) “వ్యక్తి” అను పదపరిధిలో ఈ క్రింది వారు చేరియుందురు, -

- (i) ఎవరేని వైయక్తిక వ్యక్తి;
- (ii) ప్రతియొక శాఖ లేదా కార్యాలయము;
- (iii) ప్రభుత్వముచే స్థాపించబడిన లేదా ఏర్పాటు చేయబడిన ప్రతియొక సంస్థ;
- (iv) భారత రాజ్యక్షేత్రం లోపల ప్రతియొక స్థానిక ప్రాధికార సంస్థ;
- (v) కంపెనీ, ఫర్ము మరియు వైయక్తిక వ్యక్తుల అసోసియేషను;
- (vi) చట్టము క్రింద ఏర్పాటు చేయబడిన ట్రస్టు;
- (vii) చట్టము క్రింద ఏర్పాటు చేయబడిన ప్రతియొక సహకార సంఘము;
- (viii) సొసైటీల రిజిస్ట్రేషను చట్టము, 1860 క్రింద రిజిస్టరు చేయబడిన ప్రతియొక ఇతర సొసైటీ; (1860లోని 21వ కేంద్ర చట్టము)

(19) “ఆవరణ” అను పదపరిధిలో ఈ క్రిందివి చేరియుండును -

- (i) అట్టి ఆవరణలో వ్యాపారమును నిర్వహించు వ్యక్తితో సహా ఎవరేని వ్యక్తి తనకుతానుగా గానీ లేదా ఏజెంటు ద్వారా గానీ, ఏ పేరుతో పిలిచినప్పటికీ, ఏదేని వ్యాపారము, పరిశ్రమ, ఉత్పత్తి లేదా లావాదేవీని నిర్వహించు ప్రదేశము,
- (ii) ఏదేని పాల ఎనలైజర్ను నిల్వచేసిన లేదా ప్రదర్శించిన గిడ్డంగి, గోదాము లేదా ఇతర ప్రదేశము,
- (iii) ఏదేని వర్తకము లేదా లావాదేవీకి చెందిన ఏవేని పద్ధు పుస్తకములు లేదా ఇతర దస్తావేజులను భద్రపరచిన ప్రదేశము,
- (iv) ఏదేని వ్యాపారము, పరిశ్రమ, ఉత్పత్తి లేదా వర్తకమును నిర్వహించు నిమిత్తము ఒక నివాస గృహములో కొంత భాగమును ఉపయోగించినట్లైతే, అట్టి నివాస గృహము,
- (v) ఏదేని లావాదేవీ లేదా వ్యాపారము నిర్వహించుటకు సహాయపడునట్టి వాహనము లేదా వాహిక లేదా ఏదేని ఇతర సంచాలక సాధనం;

(20) “విహితపరచబడిన” అనగా ఈ చట్టము క్రింద చేసిన నియమముల ద్వారా విహితపరచబడిన అని అర్థము;

(21) “కొనుగోలు” అనగా వ్యాకరణ రూపాంతరములు మరియు సజాతీయ పదబంధములతో పాల కొరకు నగదు బదిలీ లేదా వాయిదాపడిన చెల్లింపు లేదా ఏదేని ఇతర విలువైన ప్రతిఫలం అని అర్థము;

(22) “అమ్మకం” అనగా వ్యాకరణ రూపాంతరములు మరియు సజాతీయ పదబంధములతో నగదు కొరకు లేదా వాయిదాపడిన చెల్లింపు కొరకు లేదా ఏదేని ఇతర విలువైన ప్రతిఫలం కొరకు ఒక వ్యక్తిచే మరొక వ్యక్తికి పాలను అంతరణ చేయుట అని అర్థము;

(23) “నమూనా” అనగా ఈ చట్టము లేదా దాని క్రింద చేయబడిన నియమములలోని నిబంధనల క్రింద తీసుకొనిన పాల నమూనా అని అర్థము;

(24) “ముద్ర” అనగా స్థాంపు దేనితో తయారు చేయబడినదో అట్టి సాధనము లేదా ప్రక్రియ అని అర్థము. ఇందులో ఏదేని స్థాంపు నైతిక నిష్ఠత కలిగి ఉండేటట్లు చేయడానికి ఉపయోగించినట్టి ఏదేని వైరు లేదా డిజిటల్ పాస్‌వర్డు లేదా ఇతర ఉపకరణములు చేరియుండును.

(25) “విక్రేత” అనగా నగదు లేదా వాయిదాపడిన చెల్లింపు లేదా ఏదేని ఇతర విలువైన ప్రతిఫలము కొరకు పాలను విక్రయించునట్టి వ్యక్తి అని అర్థము;

(26) “స్థాంపు” అనగా ఏదేని పాల ఎనలైజర్‌కు సంబంధించి ముద్రవేయుట, పోతపోయుట, మలచుట, చెక్కుట, వాణిజ్య చిహ్నంవేయుట, ముందుగా నొక్కిపెట్టిన కాగితం సీలును అంటించు దృష్టితో లేదా ఏదేని ఇతర ప్రక్రియ ద్వారా చేసిన గుర్తు అని అర్థము;

(i) ఈ చట్టము ద్వారా లేదా దాని క్రింద నిర్దిష్టపరచిన ప్రమాణమునకు అనుసరించి అట్టి పాల ఎనలైజర్లను ధ్రువీకరించు; లేదా

(ii) ఈ చట్టము ద్వారా లేదా దాని క్రింద నిర్దిష్టపరచిన ప్రమాణముల ననుసరించి ఉన్నట్లుగా ధ్రువీకరిస్తూ ఇదివరకు చేసిన ఏదేని గుర్తు చెరిపివేయబడినదని తెలియజేయు,-

(27) “ప్రామాణిక పాల ఎనలైజర్” అనగా ఈ చట్టము మరియు దాని క్రింద చేసిన నియమములలో విహితపరచిన ప్రమాణములను పాటించునట్టి పాల ఎనలైజర్ అని అర్థము;

(28) “నాసిరకం” : నిర్దిష్ట ప్రమాణములను పాటించనట్లైతే, అయితే పాలను సురక్షితంకానివిగా చేయడానికి కాకుండా, అట్టి పాలను నాసిరకమైనవిగా భావించవలెను;

(29) “లావాదేవీ” అనగా అమ్మకము, కొనుగోలు, మార్పిడి లేదా ఏదేని ఇతర ప్రయోజనము నిమిత్తం చేసిన కాంట్రాక్టు అని అర్థము;

(30) “వినియోగదారు” అనగా పాల శీతలీకరణ కేంద్రము, భారీ పాల శీతలీకరణ యూనిట్లు, ప్రాసెసింగు యంత్రాగారము, పాడి యంత్రాగారము వద్ద పాలను సేకరించు నిమిత్తము పాల నాణ్యతను పరీక్షించు నిమిత్తము అట్టి ఆవరణలో పాల ఎనలైజర్‌ను ఉపయోగించెడు వ్యక్తి అని అర్థము;

(31) “సురక్షితంకాని పాలు” అనగా మనుషుల ఆరోగ్యమునకు హానికలుగు విధముగా దాని స్వభావము, పదార్థము లేదా నాణ్యతను ప్రభావితము చేయబడిన పాలు అని అర్థము;

(32) “సరిచూడటం”లో ఏదేని పాల ఎనలైజర్‌కు సంబంధించి దాని వ్యాకరణ రూపాంతరములు మరియు సజాతీయ పదబంధముతో ఈ చట్టము లేదా దాని క్రింద చేసిన నియమముల ద్వారా విహితపరచబడిన ప్రమాణములకు అనుగుణముగా అట్టి పాల ఎనలైజర్ ఉండునట్లు చూచుటకుగాను తులనాత్మక, తనిఖీ, పరీక్ష లేదా అట్టి పాల ఎనలైజర్ సర్దుబాటు ప్రక్రియ చేరియుండును.

- (i) పాలు, విషపూరితమైన లేదా హానికరమైన పదార్థముతో అది పూర్తిగానైనా లేదా కొంత భాగమైనా, తనకు తానుగా లేదా దాని ప్యాకేజీ ద్వారా కలసిపోవుట ద్వారా; లేదా
- (ii) ఏదేని మురికిగా ఉన్నట్టి, కుళ్ళిన, చెడిపోయిన లేదా వ్యాధిగ్రస్తమైన జంతు పదార్థము లేదా వృక్ష సంబంధమైన పదార్థమును పూర్తిగానైనా లేదా కొంత భాగమైనా కలిగియుండుట ద్వారా; లేదా
- (iii) అపరిశుభ్రమైన ప్రాసెసింగు లేదా ఏదేని హానికరమైన పదార్థము పాల ప్రాసెసింగులో ఉండిన రీత్యా; లేదా
- (iv) అనుమతించబడని పదార్థము ప్రత్యక్షముగా లేదా ఒక భాగము చేరిన రీత్యా; లేదా
- (v) ఏదేని దాని అంతర్గత భాగములను పూర్తిగా లేదా పాక్షికముగా వేరుచేయుట ద్వారా; లేదా
- (vi) దానికి సంబంధించి నిర్దిష్టపరచినది కాకుండా ఏదేని రంగు పదార్థము లేదా నిల్వ చేయుటకు ఉపయోగించు పదార్థము ఉండుట ద్వారా; లేదా
- (vii) పురుగులు, ముక్క పురుగులు లేదా కీటకములు పాలకు సంక్రమించుట లేదా అంటుట ద్వారా; లేదా
- (viii) అపరిశుభ్రమైన పరిస్థితులలో ప్యాకింగు చేయబడిన లేదా భద్రపరచిన రీత్యా; లేదా
- (ix) తప్పుగా వాణిజ్య ముద్ర వేయబడిన లేదా నాశిరకమైన లేదా అన్య పదార్థమును కలిగియున్న ఆహారము రీత్యా; లేదా
- (x) వినియమముల ద్వారా నిర్దిష్టపరచిన పరిమాణములకు మించి క్రిమినంహారక మందులు మరియు ఇతర కాలుష్యకాలను కలిగివున్న రీత్యా-

అట్టి పాల ఎనలైజర్ ఈ చట్టము మరియు దానిక్రింద చేసిన నియమముల ద్వారా విహితపరచిన ప్రమాణములకు అనుగుణముగా ఉండునట్లు చూచుటకు గాను అట్టి ఎనలైజర్ తులనాత్మకత, తనిఖీ, పరీక్ష మరియు సర్దుబాటు ప్రక్రియ చేరియుండును.

**3. ఈ చట్టములోని నిబంధనలు ఏదేని ఇతర శాసనములలోని నిబంధనలను అధిగమించుట:-** ఈ చట్టములోని నిబంధనలు, ఈ చట్టము కాకుండా ఏదేని శాసనములో లేదా ఈ చట్టము కాకుండా ఏదేని శాసనము రీత్యా ప్రభావమును కలిగియున్న ఏదేని పత్రములో ఉన్న దానికి అసంగతముగా ఏమి ఉన్నప్పటికీ అమలును కలిగియుండును.

## అధ్యాయము - II

### ప్రామాణిక పాల ఎనలైజర్

**4. ప్రామాణిక పాల ఎనలైజర్ :-** ప్రామాణిక పాల ఎనలైజర్ యొక్క భౌతిక విశిష్టతలు, ఆకృతి, నిర్మాణాత్మక వివరములు, ముడి పదార్థములు, పనిచేయు సూత్రం, పనితీరు, సహనశీలతలు విహితపరచబడునట్లు ఉండవలెను.

**5. క్రమాంకనం సరి చూచుట మరియు పాల ఎనలైజర్లను సీలు వేయుట :-** పాల సేకరణలో ఉపయోగించుచున్నట్లుగా లేదా ఉపయోగించుటకు ఉద్దేశించిన లేదా ఉపయోగించదగినట్లు అట్టి పాల ఎనలైజర్ తెలియజేయుచున్న పరిస్థితులతో అతని స్వామ్యము లేదా అభిరక్షణ లేదా నియంత్రణలో ఏదేని పాల ఎనలైజర్ను

కలిగియున్న ప్రతియొక వ్యక్తి, అట్లు ఉపయోగములోనికి అట్టి ఎనలైజర్‌ను ఉంచుటకు ముందు, ఇందు నిమిత్తం పాల కమీషనరు సాధారణ లేదా ప్రత్యేక ఉత్తరువు ద్వారా నిర్దిష్టపరచునట్టి ప్రదేశము మరియు అట్టి వేళలలో విహితపరచబడునట్టి ఫీజును చెల్లించిన మీదట అట్టి పాల ఎనలైజర్‌ను క్రమాంకనం చేయించవలెను, సరి చూడవలెను మరియు సీలు వేయించవలెను.

### అధ్యాయము - III

#### పాల కమీషనరు, ఇతర అధికృత అధికారులు మరియు

#### పాల ఇన్‌స్పెక్టరు నియామకము

**6. పాల కమీషనరు, ఇతర అధికృత అధికారులు మరియు పాల ఇన్‌స్పెక్టరు నియామకము :-** (1) ఆంధ్రప్రదేశ్ ప్రభుత్వము అధిసూచన ద్వారా పశుసంవర్ధక శాఖ డైరెక్టరును పాల కమీషనరుగా నియమించవచ్చును.

(2) పాల కమీషనరు, జిల్లా పశు సంవర్ధక శాఖ అధికారిని అధికృత అధికారిగా నియమించవచ్చును మరియు ఉచితమని భావించిన అధికారములను ప్రత్యాయోజనము చేయవచ్చును మరియు అట్టి అధికృత అధికారి ఈ చట్టము ద్వారా మరియు ఈ చట్టము క్రింద అతనికి ప్రదత్తము చేసిన లేదా అప్పగించిన అధికారములను వినియోగించును మరియు విధులను నిర్వర్తించును.

(3) పాల కమీషనరు అధిసూచన ద్వారా ఈ చట్టము మరియు దాని క్రింద చేసిన నియమముల క్రింద కృత్యములను నిర్వహించుటకు విధులను నిర్వర్తించుటకు మరియు అధికారములను వినియోగించుట కొరకు పశు వైద్య సహాయ శస్త్ర చికిత్స వైద్యుడిని వారికి అతను అప్పగించునట్టి స్థానిక ప్రదేశములకు పాల ఇన్‌స్పెక్టర్లుగా నియమించవచ్చును.

(4) ఉప-పరిచ్ఛేదములు (ii) మరియు (iii)ల క్రింద నియమించబడిన ప్రతియొక అధికృత అధికారి మరియు పాల ఇన్‌స్పెక్టరు, పాల కమీషనరు సాధారణ అధీక్షణ, ఆదేశం మరియు నియంత్రణ క్రింద అధికారములను వినియోగించవలెను మరియు విధులను నిర్వర్తించవలెను.

(5) ఈ చట్టము ద్వారా లేదా దాని క్రింద ఏదేని కర్తవ్యమును నిర్వర్తించుటకు ప్రాధికారమీయబడిన పాల కమీషనరు, ఇతర అధికృత అధికారులు మరియు పాల ఇన్‌స్పెక్టరు భారత శిక్షాస్మృతిలోని 21వ పరిచ్ఛేదపు అర్థములోపల పబ్లిక్ సేవకులుగా భావించబడవలెను. (1860లోని 45వ కేంద్ర చట్టము.)

(6) ఈ చట్టము లేదా దాని క్రింద చేసిన ఏదేని నియమము లేదా ఉత్తరువు క్రింద సద్భావముతో చేసిన లేదా చేయుటకు ఉద్దేశించిన దేనికైనా సంబంధించి ఈ చట్టము ద్వారా లేదా దాని క్రింద ఏదేని కర్తవ్యమును నిర్వహించుటకు ప్రాధికారమీయబడిన పాల కమీషనరు, ఇతర అధికృత అధికారులు మరియు పాల ఇన్‌స్పెక్టరుపై ఎట్టి దావా, అభియోగము లేదా ఇతర శాసనిక ప్రొసీడింగు వేయరాదు.

(7) అధికృత అధికారులు మరియు పాల ఇన్‌స్పెక్టరు, ఈ చట్టము ద్వారా మరియు ప్రత్యాయోజనము చేయుట ద్వారా కాకుండా నేరుగా అతనికి ప్రదత్తము చేసినట్లుగనే భావిస్తూ అదే రీతిలో మరియు అదే ప్రభావముతో పాల కమీషనరు అతనికి నిహితం చేసిన లేదా ప్రదత్తము చేసిన అట్టి అధికారములను వినియోగించవలెను.

**7. పాల కమీషనరు యొక్క అధికారములు మరియు కర్తవ్యములు :-** పాల కమీషనరు ఈ క్రింది అన్నీ లేదా వాటిలో ఏవేని కృత్యములను నిర్వర్తించవలెను, అవేవనగా,-

(i) ఈ చట్టము ద్వారా అధిసూచించబడిన ప్రమాణములను అట్టి యూనిట్లు పాటించుటను కనుగొనడానికై రాష్ట్రములో పాల ఎనలైజర్ల వినియోగములో నిమగ్నమైన పాల సేకరణ కేంద్రములు/బిఎంసియులు/పాడి కేంద్రముల సర్వేను నిర్వహించుట.

(ii) కమీషనరు కార్యాలయ సిబ్బంది లేదా యోగ్యతగల ఎవరేని ఇతర సిబ్బందికి శిక్షణా కార్యక్రమాలను నిర్వహించుట లేదా ఏర్పాటు చేయుట.

(iii) నిర్దిష్టపరచినట్లుగా ప్రమాణములను మరియు ఇతర ఆవశ్యకతలను సమర్థవంతముగా మరియు ఏకరీతిని అమలు జరిపేటట్లు చూచుట మరియు దృక్పథం, జవాబుదారీతనం, ఆచరణాత్మకత, పారదర్శకత మరియు విశ్వసనీయత అధిక ప్రమాణం కలిగి ఉండేటట్లు చూచుట.

(iv) ఈ చట్టము క్రింద కారావాసముతో శిక్షింపదగు అపరాధములకు ప్రాసిక్యూషను అనుమతించుట.

(v) ఈ చట్టము మరియు నియమములలోని నిబంధనలను సమర్థవంతముగా అమలు చేయుటకు రాష్ట్ర ప్రభుత్వము ఉచితమని భావించునట్టి ఇతర కృత్యములు.

**8. అధికృత అధికారి కృత్యములు, కర్తవ్యములు మరియు అధికారములు :-** అధికృత అధికారి అధికారములు మరియు కర్తవ్యములు ఈ క్రింది విధముగా ఉండును, అవేవనగా,-

(i) పాల సేకరణ కేంద్రములు, బిఎంసియులు మరియు పాడి కేంద్రములకు లైసెన్సును జారీచేయుట లేదా సస్పెండు చేయుట లేదా రద్దు చేయుట;

(ii) ఈ చట్టము మరియు దాని క్రింద చేసిన నియమములలోని నిబంధనలకు విరుద్ధముగా ఉన్న పాల సేకరణను నిషేధించుట;

(iii) కారావాసముతో శిక్షింపదగు ఉల్లంఘనల విషయంలో ప్రాసిక్యూషన్లను ప్రారంభించుటకు అనుమతి కొరకు పాల కమీషనరుకు సిఫారసు చేయుట;

(iv) రాజీవడదగినవి కానట్టి అపరాధముల ఉల్లంఘనల విషయములో ప్రాసిక్యూషన్లను అనుమతించుటకు లేదా ప్రారంభించుటకు;

(v) పాల ఇన్స్పెక్టరు పనితీరును మరియు వారి కర్తవ్యములను నిర్వర్తించుటలో వారు తీసుకొనిన చర్యను పర్యవేక్షించుట;

(vi) ఈ చట్టము మరియు దాని క్రింద చేసిన నియమములలోని నిబంధనలకు చెందిన ఏదేని ఉల్లంఘనకు సంబంధించి వ్రాతపూర్వకముగా చేయునట్టి ఏదేని ఫిర్యాదును దర్యాప్తు చేయుట లేదా దర్యాప్తు చేయించుట;

(vii) పాల ఇన్స్పెక్టరు పై వ్రాతపూర్వకముగా చేయునట్టి ఏదేని ఫిర్యాదును దర్యాప్తు చేయుట; మరియు

(viii) పాల కమీషనరుచే అప్పగించబడునట్టి ఇతర కర్తవ్యములను నిర్వర్తించుట;

**9. పాల ఇన్స్పెక్టరు కృత్యములు, కర్తవ్యములు మరియు అధికారములు :-** పాల ఇన్స్పెక్టరు కృత్యములు, కర్తవ్యములు మరియు అధికారములు;

(i) వినియోగదారు సమర్పించిన ఏదేని పాల ఎనలైజర్, నియమములచే విహితపరచబడిన ప్రమాణములకు అనుగుణముగా ఉన్నచో దానిని పాల ఇన్స్పెక్టరు క్రమాంకనం చేయవలెను, సరి చూడవలెను మరియు సీలు వేయవలెను.

(ii) పాల ఇన్స్పెక్టరు, నియమములలో విహితపరచిన ప్రరూపములో వినియోగదారుకు సరి నిరూపణ ధ్రువపత్రమును జారీ చేయవలెను మరియు సరి నిరూపణ ధ్రువపత్రపు శాసనమాన్యత విహితపరచినట్లుగా యుండవలెను.

(iii) పాల సేకరణకు సంబంధించి నిబంధనల ఉల్లంఘన ఏదేని జరిగినదని లేదా జరుపుటకు ఉద్దేశించడమైనదని ఎవరేని వ్యక్తి ఇచ్చిన మరియు వ్రాత పూర్వకముగా తీసుకొనిన ఏదేని సమాచారం నుండి అయినా లేదా వ్యక్తిగత ఎరుక నుండి గాని లేదా ఇతర విధముగానైనా మరియు దానికి సంబంధించి ఈ చట్టము క్రింద శిక్షింపదగు అపరాధము పాల సేకరణ క్రమంలో జరిగినట్లుగా లేదా జరగదగునట్లుగా అనిపించినదని విశ్వసించుటకు ఏదేని కారణము ఉన్నచో, పాల ఇన్స్పెక్టరు -

(ఎ) జరిగిన లేదా జరుగుటకు ఉద్దేశించిన కొనుగోలు/అమ్మకము మరియు దానికి సంబంధించిన ఏదేని రికార్డు, రిజిస్టరు లేదా ఇతర పత్రమునకు సంబంధించి ఏదేని తగిన సమయములో ఏదేని అట్టి ఆవరణలోనికి ప్రవేశించవచ్చును. మరియు పాల సేకరణ కేంద్రములు/ఆటోమేటిక్ పాల సేకరణ యూనిట్/బిఎంసియులు/పాడి కేంద్రములలో ఉపయోగించిన ఏదేని పాల ఎనలైజర్ కొరకు సోదా చేయవచ్చును మరియు తనిఖీ చేయవచ్చును.

(బి) పాలను సేకరించు క్రమములో లేదా దానికి సంబంధించి ఈ చట్టము క్రింద శిక్షింపదగు అపరాధము జరిగినదని లేదా జరగదగునని తెలియజేసే సాక్ష్యమును ఈయవచ్చునని విశ్వసించుటకు తగిన కారణమును అతను కలిగియున్నట్టి ఏదేని పాల ఎనలైజర్, ఇతర పరికరము మరియు ఏదేని రికార్డు, రిజిస్టరు లేదా ఇతర పత్రము లేదా వస్తువును స్వాధీనపరచుకొన వచ్చును.

(iv) పాల ఇన్స్పెక్టరు, ఉప-పరిచ్ఛేదము (i)లో నిర్దేశించిన పాల సేకరణకు సంబంధించి ప్రతియొక పత్రము లేదా ఇతర రికార్డు దాఖలును కూడా కోరవచ్చును మరియు అట్టి వ్యవహార అభిరక్షణను కలిగియున్న వ్యక్తి అట్టి అభ్యర్థనను పాటించవలెను.

(v) ఈ పరిచ్ఛేదము క్రింద చేసిన ప్రతియొక సోదా, సోదాలు మరియు అభిగ్రహణములకు సంబంధించి నేర విచారణ స్మృతి, 1973 (1974లోని 2వది)లోని నిబంధనల ననుసరించి నిర్వహించవలెను.

(vi) పాల ఇన్స్పెక్టరు, ఈ చట్టము మరియు దాని క్రింద చేసిన నియమములలో ఉంచిన ప్రమాణములను అట్టి పాల ఎనలైజర్ సూచించినదో లేదో అన్న విషయమును తనిఖీ చేయుటకై పాల ఎనలైజర్ను కూడా తనిఖీ చేయవచ్చును.

(vii) పాల ఇన్స్పెక్టరు, విహితపరచబడిన కార్యవిధానము ప్రకారము పాల సేకరణకు ఇన్ఛార్జిగా ఉన్న వ్యక్తి పొందిన ఫలితాలను సరిపోల్చి చూసే ఉద్దేశముతో అతను తీసుకువెళ్ళునట్టి క్రమాంకనం చేయబడిన ఎనలైజర్ సహాయముతో పాలు పోసేవాని నుండి సేకరించిన పాలలో కొవ్వు, ఎస్ఎన్ఎఫ్ మరియు చేర్చిన నీటి వంటి నాణ్యతా ప్రమాణములను కూడా తనిఖీ చేయవచ్చును.

(viii) పాల ఇన్స్పెక్టరు, పాలసేకరణ నిమిత్తం పాల సేకరణ కేంద్రం ఉపయోగించిన తూకం పరికరాన్ని మరియు తూకం రాళ్ళను కూడా తనిఖీ చేయవచ్చును.

(ix) పాల ఇన్స్పెక్టరు, పాల నాణ్యత నాసిరకమైనదిగా గాని లేదా సురక్షితం కానిదని గాని అనుమానించినచో అతను, విహితపరచిన రీతిలో స్థానిక ప్రాంతములోని ఆహార భద్రతా అధికారికి తెలియజేయవలెను మరియు ఆహార భద్రతా అధికారి ఆహార భద్రత మరియు ప్రమాణముల చట్టము, 2006, దాని క్రింద చేసిన నియమములు మరియు వినియమముల ప్రకారం పాల ఇన్స్పెక్టరు అందించిన సమాచారముపై చర్య తీసుకొనవలెను.

(x) ఉప-పరిచ్ఛేదము (iii)(బి) క్రింద ఏవేని లెక్కల పుస్తకములు లేదా ఇతర పత్రములను స్వాధీనము చేసుకొనినపుడు, పాల ఇన్స్పెక్టరు, ప్రభుత్వముచే విహితపరచబడునట్టి రీతిలో నదరు వ్యక్తిచే ధ్రువపరచబడినట్లుగా వాటి యొక్క నకళ్ళను లేదా వాటి నుండి ఉదాహృతులను తీసుకొనిన తరువాత అట్టి స్వాధీనపు తేదీ నుండి ముప్పది దినములకు మించని కాలావధిలోపల వాటిని ఎవరి వద్ద నుండి స్వాధీనము చేసుకొనినారో వాటిని అట్టి వ్యక్తికి తిరిగి ఇచ్చివేయవలెను.

**10. జప్తు చేసుకొనుట :-** (1) 9వ పరిచ్ఛేదము క్రింద తనిఖీ సమయములో స్వాధీనము చేయబడిన పాల సేకరణకు ఉపయోగించెడు ప్రతియొక అప్రమాణిక పాల ఎనలైజర్ మరియు ఇతర పరికరమును రాష్ట్ర ప్రభుత్వము జప్తు చేసుకొనవచ్చును.

అయితే, ఎవరి నుండి అట్టి పాల ఎనలైజర్ స్వాధీనము చేసుకొనబడినదో అట్టి వ్యక్తి దానిని విహితపరచబడునట్టి సమయములోగా క్రమాంకనం చేయించి మరియు సరిచూసినట్లైతే అట్టి అప్రమాణిక పాల ఎనలైజర్ను రాష్ట్ర ప్రభుత్వము జప్తు చేయవలసిన అవసరం లేదు.

(2) 9వ పరిచ్ఛేదము క్రింద స్వాధీనము చేసుకొనిన అయితే, ఉప-పరిచ్ఛేదము (i) క్రింద జప్తు చేయబడకుండా ఉండిన ప్రతియొక పాల ఎనలైజర్ విహితపరచబడునట్టి రీతిలో అట్టి ప్రాధికారిచే పరిష్కరించబడవలెను.

**11. కొన్ని సందర్భాలలో పాల ఇన్స్పెక్టరు బాధ్యత :-** ఈ చట్టము లేదా అందు చేయబడిన నియమముల క్రింద తన అధికారములను వినియోగించు ఎవరేని పాల ఇన్స్పెక్టరు -

(i) విసుగుపట్టించే రీతిలోను మరియు ఎట్టి ఆధారము లేకుండా, పాల విశ్లేషణ పరికరమును మరియు ఇతర పరికరమును జప్తు చేసినయెడల;

(ii) తన కర్తవ్య నిర్వహణలో చర్యతీసుకొనుట అవసరమని విశ్వసించుటకు కారణము లేకుండా ఎవరేని వ్యక్తికి నష్టము కలిగించు విధముగా ఏదేని ఇతర చర్యను చేసినయెడల, ఈ చట్టము క్రింద అపరాధము చేసినట్లు భావించబడి, ఐదువేల రూపాయల వరకు విస్తరించి ఉండగల జరిమానాతో శిక్షించబడదగి ఉండవలెను:

అయితే పాల ఇన్స్పెక్టరుపై ఏదేని తప్పుడు ఫిర్యాదు చేయబడి, అది అట్లు నిరూపించబడినపుడు సదరు ఫిర్యాది ఈ చట్టము క్రింద అపరాధమునకు దోషిగా భావించబడి యాభైవేల రూపాయలకు తక్కువ కాకుండాను, అయితే ఒక లక్షరూపాయల వరకు ఉండగల జరిమానాతో శిక్షించబడదగి ఉండవలెను.

**12. పాల విశ్లేషణ పరికరమును ఉపయోగించేందుకు లైసెన్సు :-** విహితపరచబడునట్టి ఫీజు చెల్లించిన మీదట, అట్టి రీతిలో అధికృత అధికారి నుండి లైసెన్సును పొందిననే తప్ప, ఏ వ్యక్తియు పాల విశ్లేషణ పరికరమును పాల సేకరణకు ఉపయోగించరాదు. లైసెన్సు జారీ కొరకు ఆన్లైను ప్లాట్‌ఫారమును ఏర్పాటు చేయడం జరుగుతుంది. సాఫ్ట్‌వేర్ను ఉపయోగించుట ద్వారా లైసెన్సు జారీ చేయుట మరియు ఈ చట్టము యొక్క ఇతర ప్రక్రియల కొరకు లైసెన్సు జారీ చేయబడుతుంది.

**13. పాల సేకరణ కేంద్రాలకు లైసెన్సులు జారీ చేయుట మరియు వాటి క్రమబద్ధీకరణ :-** (1) పాల విశ్లేషణ పరికరము కొరకు పొందిన లైసెన్సు క్రింద తప్ప, ఏ వ్యక్తియు ఎట్టి పాల సేకరణను ప్రారంభించరాదు, లేదా అట్టి పనిని నిర్వహించరాదు.

(2) ఏదేని పాల సేకరణను ప్రారంభించదలచు లేదా అట్టి పనిని నిర్వహించ ఆశించిన ఎవరేని వ్యక్తి, నియమములలో నిర్దిష్టపరచబడునట్టి రీతిలో మరియు అట్టి వివరములు కలిగినట్టి మరియు అట్టి ఫీజు చెల్లింపుపై లైసెన్సు మంజూరు కొరకు అధికృత అధికారికి దరఖాస్తు చేసుకొనవలెను.

(3) ఉప-పరిచ్ఛేదము (ii) క్రింద దరఖాస్తును స్వీకరించిన తరువాత అధికృత అధికారి లైసెన్సును మంజూరు చేయడమో లేదా విన్నవించుకొనుటకు అవకాశమును దరఖాస్తుదారుకు ఇచ్చిన తరువాత, మరియు వ్రాతపూర్వకముగా రికార్డు చేయబడునట్టి కారణముల రీత్యా ప్రజాహితము దృష్ట్యా అట్లు చేయుట అవసరమని సంతృప్తి చెందినట్లైతే, ఎవరేని దరఖాస్తుదారుకు లైసెన్సును మంజూరు చేయుటకు నిరాకరించవచ్చును.

(4) ప్రతి లైసెన్సు నియమముల ద్వారా విహితపరచబడునట్టి ప్రరూపములోను మరియు అట్టి షరతులకు లోబడి ఉండవలెను.

(5) లైసెన్సు మంజూరును తిరస్కరించే ఉత్తరువుపై, పాల కమీషనరుకు అపీలు చేసుకొనవలసి ఉండును.

(6) ఒక లైసెన్సు లోగడ తాత్కాలికముగా నిలిపివేయబడిన లేదా రద్దు చేయబడిననే తప్ప, నియమములలో నిర్దిష్టపరచబడునట్టి కాలావధిపాటు అది అమలులో ఉండవలెను:

అయితే, లైసెన్సు శాసనమాన్యత గడువు ముగియుటకు ముందు, దాని నవీకరణ కొరకు దరఖాస్తు చేయబడినయెడల, సదరు దరఖాస్తుపై ఉత్తరువులు జారీచేయబడునంత వరకు సదరు లైసెన్సు అమలులో ఉండుట కొనసాగవలెను.

(7) ఈ క్రింది కాలావధి ముగియు వరకు వృత్తుని స్వంత ప్రతినిధి లేదా అతని కుటుంబమునకు చెందిన ఎవరేని ఇతర సభ్యుని ప్రయోజనము కొరకు లైసెన్సు అమలు కలిగి ఉండవలెను -

(ఎ) అతని మరణముతో ప్రారంభమైన మూడు మాసముల కాలావధిపాటు; లేదా

(బి) అధికృత అధికారి అనుమతించునట్టి మరికొంత కాలావధి పాటు,

- అది అమలులో ఉండవలెను.

**14. పాల ఎసలైజర్ తయారీదారు, డీలరు మరియు ఇతర సేవా సిబ్బందికి లైసెన్స్ :-** (1) పాల సేకరణ కేంద్రాలలో ఉపయోగించెడు పాల విశ్లేషణ పరికరమును తయారుచేయునట్టి లేదా దానితో పనిచేయునట్టి లేదా సర్వీసింగు చేయునట్టి వ్యక్తి ఎవరైనను, నియమములలో విహితపరచబడునట్టి విధముగా లైసెన్సును పొందవలెను.

(2) పాల సేకరణ కేంద్రాలలో ఉపయోగించే పాల విశ్లేషణ పరికరమును తయారుచేయుటకు మరియు దానితో పనిచేయుటకు లేదా సర్వీసింగును చేపట్టుటకు వాంఛించిన ఏ వ్యక్తి అయినను, నియమములలో నిర్దిష్టపరచబడునట్టి ఫీజు చెల్లించినమీదట, అట్టి వివరములు కలిగి ఉన్నట్టి రీతిలో లైసెన్సును పొందుటకు అధికృత అధికారికి దరఖాస్తు చేసుకొనవలెను.

(3) ఉప-పరిచ్ఛేదము (2) క్రింద దరఖాస్తును స్వీకరించిన మీదట, అధికృత అధికారి లైసెన్సును మంజూరు చేయడమో లేదా విన్నవించుకొనుటకు అవకాశము ఇచ్చిన మీదట మరియు వ్రాతపూర్వకముగా రికార్డుచేసిన కారణములను పురస్కరించుకొని ప్రజాహితము దృష్ట్యా, దరఖాస్తుదారుకు లైసెన్సును మంజూరు చేయుటకు నిరాకరించడము చేయవచ్చును.

(4) ప్రతి లైసెన్సు, నియమములలో నిర్దిష్టపరచబడునట్టి ప్రరూపములో మరియు అట్టి షరతులకు లోబడి ఉండవలెను.

(5) లైసెన్సు మంజూరును తిరస్కరించే ఉత్తరువుపై, పాల కమీషనరుకు అపీలు చేసుకొనవలెను.

(6) లైసెన్సు లోగడ తాత్కాలికముగా నిలిపివేయబడిన లేదా రద్దు చేయబడిననే తప్ప, నియమములలో నిర్దిష్టపరచబడిన కాలావధిపాటు అది అమలులో ఉండవలెను:

అయితే, లైసెన్సు శాసనమాన్యత గడువు ముగియుటకు ముందు దాని నవీకరణ కొరకు దరఖాస్తు చేయబడినట్లయితే, సదరు దరఖాస్తుపై ఉత్తరువులు జారీ చేయబడునంత వరకు సదరు లైసెన్సు అమలులో ఉండుట కొనసాగవలెను.

(7) ఈ క్రింది కాలావధి ముగియు వరకు వృత్తుని స్వంత ప్రతినిధి లేదా అతని కుటుంబమునకు చెందిన ఎవరేని ఇతర సభ్యుని ప్రయోజనము నిమిత్తము ఆ లైసెన్సు అమలును కలిగి ఉండవలెను -

(ఎ) అతని మరణముతో పారంభమైన మూడు మాసముల కాలావధిపాటు; లేదా

(బి) ప్రాధికృత అధికారి అనుమతించునట్టి ఆరు మాసములకు మించని మరొకొంత కాలావధి పాటు.

**15. పాలు పోషకానికి చెల్లింపు :-** పాల సేకరణ కేంద్రంలో పాల ఎనలైజర్ ద్వారా తెలియజేయబడిన కొవ్వు పదార్థము లేదా ఎస్ఎన్ఎఫ్ లేదా కొవ్వు పదార్థము మరియు ఎస్ఎన్ఎఫ్ను అనుసరించి పాలు పోషకానికి పైకము చెల్లించవలెను మరియు యూనియను/డైరీ ద్వారా ప్రకటించబడిన రేటు ఛార్జ్ నిర్దేశమునుబట్టి పాలు పోషకానికి సదరు ధరను తెలియజేస్తూ ఆ మేరకు ఒక రశీదును కూడా అందజేయవలెను.

#### అధ్యాయము - IV

#### అపరాధములు మరియు పెనాల్టీలు

**16. పాల సేకరణ కేంద్రంలో ప్రమాణ రహిత పాల ఎనలైజర్ను ఉపయోగించినందుకు పెనాల్టీ :-** ఈ చట్టము ద్వారా లేదా దాని క్రింద విహితపరచబడినట్టి ప్రమాణముల ననుసరించి కాకుండా ఏదేని పాల ఎనలైజర్ను పాల సేకరణ కేంద్రంలో ఇతర విధముగా ఉపయోగించు లేదా ఉపయోగించుటకు ఉంచునట్టి వారెవరైనను యాభైవేల రూపాయల వరకు ఉండగల జరిమానాతో మరియు రెండవ లేదా దరిమిలా అపరాధమునకు ఆరు మాసముల వరకు విస్తరించి ఉండగల కారావాస శిక్షతో మరియు జరిమానాతో కూడా శిక్షించబడవలెను.

**17. పాల శీతలీకరణ యూనిటు లేదా పెద్ద మొత్తములో పాల శీతలీకరణ యూనిట్లలో ప్రమాణ రహిత పాల ఎనలైజర్ను ఉపయోగించినందుకు పెనాల్టీ :-** పాల శీతలీకరణ యూనిటు లేదా పెద్ద మొత్తములో పాల శీతలీకరణ యూనిటులో ప్రమాణ రహిత పాల ఎనలైజర్ను అనగా ఈ చట్టము ద్వారా లేదా దాని క్రింద విహితపరచబడినట్టి ప్రమాణముల ననుసరించి కాకుండా ఇతర విధంగా పాల ఎనలైజర్ను ఉపయోగించిన లేదా అందలి ఉపయోగము నిమిత్తము సిద్ధముగా ఉంచిన వారెవరైనను ఒక లక్ష రూపాయల వరకు ఉండగల జరిమానాతో మరియు రెండవ లేదా దరిమిలా అపరాధమునకు పన్నెండు మాసముల వరకు విస్తరించి ఉండగల కారావాస శిక్షతో మరియు జరిమానాతో కూడా శిక్షించబడవలెను.

**18. పాల ప్రాసెసింగు ప్లాంటు లేదా పాడి పరిశ్రమ ప్లాంటులో ప్రమాణ రహిత పాల ఎనలైజర్ను ఉపయోగించినందుకు పెనాల్టీ :-** పాల ప్రాసెసింగు ప్లాంటు లేదా పాడి పరిశ్రమ ప్లాంటులో, ఈ చట్టము ద్వారా లేదా దాని క్రింద విహితపరచబడిన ప్రమాణములను అనుసరించి కాకుండా ఇతర విధముగా ఏదేని పాల ఎనలైజర్ను ఉపయోగించిన లేదా అందు ఉపయోగించుటకు సిద్ధముగా ఉంచిన వారెవరైనను ఐదు లక్షల రూపాయల వరకు ఉండగల జరిమానాతోను మరియు రెండవ లేదా దరిమిలా అపరాధమునకు రెండు సంవత్సరముల వరకు విస్తరించి ఉండగల కారావాస శిక్షతో మరియు జరిమానాతో కూడా శిక్షించబడవలెను.

**19. పాల ఎనలైజర్ను మార్పు చేసినందుకు పెనాల్టీ :-** ఎవరేని వ్యక్తిని మోసగించు ఉద్దేశముతో లేక ఎవరేని వ్యక్తి అట్టి చర్య ద్వారా మోసగింపవచ్చునని తెలిసియుండి లేక అట్లు జరుగునని విశ్వసించుటకు కారణమును కలిగియుండి పాల ఎనలైజర్తో తప్పుడు సంకేతముల నిచ్చుటకై ఉద్దేశపూర్వకముగా ఏవిధంగానైనా దానిని చెడగొట్టి లేదా అందులో మార్పుచేయు వారెవరైననూ, యాభైవేల రూపాయల వరకు ఉండగల జరిమానాతోను మరియు ఆరు మాసములకు తక్కువ కాకుండాను అయితే ఐదు సంవత్సరముల వరకు విస్తరించి ఉండగల కారావాసముతో శిక్షించబడవలెను.

**20. లైసెన్సు లేకుండానే పాలను సేకరించినందుకు పెనాల్టీ :-** ఈ చట్టము మరియు అందు చేయబడిన నియమముల క్రింద లైసెన్సు పొందవలసి ఉండునట్టి వారెవరైనను, శాసనమాన్యతగల లైసెన్సు లేకుండా పాలను సేకరించినయెడల యాభైవేల రూపాయల వరకు ఉండగల జరిమానాతోను మరియు రెండవ, దరిమిలా అపరాధమునకు ఒక లక్ష రూపాయల వరకు ఉండగల జరిమానాతో లేదా ఆరు మాసముల కారావాసముతో లేదా రెండింటితోను శిక్షించబడవలెను.

**21. లైసెన్సు లేకుండానే పాల ఎనలైజర్ను తయారుచేసిన లేదా పాల ఎనలైజర్తో వ్యవహరించిన లేదా దాని సర్వీసింగు చేసినందుకు పెనాల్టీ :-** ఈ చట్టము యొక్క 13వ పరిచ్ఛేదము క్రింద పాల సేకరణలో ఉపయోగించు పాల ఎనలైజర్ను తయారుచేయుటకు లేదా దానితో వ్యవహరించుటకు లేదా దాని సర్వీసింగు చేయుటకు లైసెన్సును పొందవలసి ఉండునట్టి వారెవరైనను సదరు లైసెన్సు పొందుటలో వైఫల్యము చెందినయెడల, 25,000/-ల రూపాయల జరిమానాతో శిక్షించబడవలెను మరియు రెండవ లేదా దరిమిలా అపరాధమునకు రూ.50,000/-ల వరకు ఉండగల జరిమానాతో లేదా ఒక సంవత్సరము వరకు ఉండగల కారావాసముతో లేదా జరిమానాతో లేదా రెండింటితోను శిక్షించబడవలెను.

**22. కొవ్వు పదార్థము లేదా కొవ్వుకాని ఇతర ఘన పదార్థముతో మోసము చేసినందుకు పెనాల్టీ :-** ప్రామాణిక పాల ఎనలైజర్లో తెలియజేయబడిన ఫలితాల కంటే తక్కువ విలువ కలిగిన కొవ్వు పదార్థము లేదా కొవ్వుకాని ఘన పదార్థములతో లేదా కొవ్వు పదార్థము మరియు ఎస్ఎన్ఎఫ్లను చూపించి పాడి రైతులకు తక్కువ వెల చెల్లించి పాల సేకరణ చేసిన వారెవరైనను యాభైవేల రూపాయల వరకు ఉండగల జరిమానాతో మరియు రెండవ లేదా దరిమిలా అపరాధమునకు ఒక లక్ష రూపాయల వరకు ఉండగల జరిమానాతో లేదా ఆరు మాసముల వరకు ఉండగల కారావాసముతో లేదా రెండింటితోను శిక్షించబడవలెను.

**23. ప్రామాణిక తూకము లేదా కొలతను ఉల్లంఘిస్తూ లావాదేవీలు జరిపినందుకు పెనాల్టీ :-** ఏదేని పరికరము లేదా వస్తువును తూకము, కొలత లేదా సంఖ్యపరంగా కొనుగోలు చేయునపుడు ఒప్పుందము చేసుకొనిన పరిమాణము లేదా సంఖ్య లేదా చెల్లించిన పైకమునకు అధిక మొత్తములో అట్టి పరికరము లేదా వస్తువు యొక్క ఏదేని పరిమాణము లేదా సంఖ్యను కపట పూర్వకముగా స్వీకరించిన లేదా స్వీకరించునట్లు చేసిన వారెవరైనను పదివేల రూపాయల జరిమానాతో మరియు రెండవ లేదా దరిమిలా అపరాధమునకు ఒక సంవత్సరము వరకు ఉండగల కారావాసముతో లేదా జరిమానాతో లేదా రెండింటితోను శిక్షించబడవలెను.

**24. పత్రములు మొదలైన వాటిని సమర్పించనందుకు పెనాల్టీ :-** ఈ చట్టము లేదా అందు చేయబడిన నియమముల క్రింద తన సమక్షములో ఉన్న ఏదేని పత్రము, రిజిస్టరును తనిఖీచేయుటకు సమర్పించవలసిన దానికి సంబంధించిన ఏదేని పత్రము లేదా రిజిస్టరును ఏదేని సహేతుకమైన సాకు లేకుండా అట్లు సమర్పించుటను మానివేసిన లేదా వైఫల్యము చెందిన వారెవరైనను ఐదువేల రూపాయల వరకు ఉండగల జరిమానాతో మరియు రెండవ లేదా దరిమిలా అపరాధమునకు ఒక సంవత్సరము వరకు విస్తరించి ఉండగల కారావాసముతో మరియు రెండు వేల రూపాయలకు తక్కువకాని జరిమానాతో, అయితే యాభైవేల రూపాయల వరకు విస్తరించి ఉండగల జరిమానాతో మరియు రెండవ లేదా దరిమిలా అపరాధమునకు మూడు మాసములకు తక్కువకాని అయితే ఒక సంవత్సరము వరకు విస్తరించి ఉండగల కారావాసముతో లేదా జరిమానాతో లేదా రెండింటితోను శిక్షించబడవలెను.

**25. పాల కమీషనరును లేదా అధికృత అధికారి లేదా పాల ఇన్స్పెక్టరును అడ్డుకొనినందుకు పెనాల్టీ :-** తన అధికారములను వినియోగించుట లేదా తన కృత్యములను నిర్వహించుటలో పాల కమీషనరు లేదా అధికృత అధికారి లేదా పాల ఇన్స్పెక్టరును అడ్డుగించే లేదా నిరోధించే ఉద్దేశముతో లేదా శాసనబద్ధమైన తన అధికారములను వినియోగించుట లేదా ఆ విధముగా తన కృత్యములను నిర్వహించుటలో అధికారి ఏదేని చేసిన లేదా చేయుటకు ప్రయత్నించిన ఫలితంగా పాల కమీషనరు లేదా అధికృత అధికారి లేదా పాల ఇన్స్పెక్టరుకు ప్రతిబంధకాలు కలిగించే వారెవరైనా లేదా పాల ఎనలైజర్ లేదా ఏదేని పత్రము లేదా దానికి సంబంధించిన రికార్డును లేదా ఏదేని ఇతర ప్రయోజనమునకై తనిఖీ చేయుటకు ఏదేని ప్రాంగణములోకి పాల కమీషనరు లేదా అధికృత అధికారి లేదా పాల ఇన్స్పెక్టరు ప్రవేశానికి ప్రతిబంధకాలు కలిగించే వారెవరైనా రెండు సంవత్సరములకు విస్తరించగల కాలావధి పాటు కారావాసము మరియు రెండవ లేదా దరిమిలా అపరాధమునకు ఐదు సంవత్సరముల వరకు విస్తరించ గల కాలావధిపాటు కారావాసముతో శిక్షించబడవలెను.

**26. తప్పుడు సమాచారము ఇచ్చినందుకు పెనాల్టీ :-** (1) పాల కమీషనరు లేదా అధికృత అధికారి తన కర్తవ్య నిర్వహణలో కోరునట్టి లేదా సమర్పించమని అడిగిన అట్టి సమాచారమును అసత్యమైనదని తెలిసియుండి మరియు అట్లు విశ్వసించుటకు కారణమును కలిగియుండి అట్టి సమాచారమును సదరు అధికారులకు సమర్పించిన వారెవరైనను యాభైవేల రూపాయల వరకు ఉండగల జరిమానాతో మరియు రెండవ లేదా దరిమిలా అపరాధమునకు ఆరు మాసముల వరకు విస్తరించి ఉండగల కారావాసముతో మరియు జరిమానాతో కూడా శిక్షించబడవలెను.

(2) ఏమైనప్పటికీనీ, ఈ చట్టము ద్వారా లేదా దాని క్రింద కోరబడిన లేదా సమర్పించవలసి ఉండునట్టి రిటర్నును తప్పిదాలతో సమర్పించినపుడు లేదా వాస్తవ విషయాలను తప్పుడుగా నిర్వహించిన ఏదేని రికార్డును లేదా రిజిస్టరును సమర్పించినపుడు యాభైవేల రూపాయల వరకు ఉండగల జరిమానాతో మరియు రెండవ లేదా దరిమిలా అపరాధమునకు ఒక సంవత్సరము వరకు విస్తరించి ఉండగల కారావాసముతో మరియు జరిమానాతో కూడా శిక్షించబడవలెను.

**27. తనిఖీ చేయబడని పాల ఎనలైజర్‌ను ఉపయోగించినందుకు పెనాల్టీ :-** ఏదేని తనిఖీ చేయబడని పాల ఎనలైజర్‌ను ఉపయోగించునట్టి లేదా ఉపయోగించు నిమిత్తము ఉంచునట్టి వారెవరైనను రూ.10,000/-లకు తక్కువకాని అయితే రూ.50,000/-ల వరకు ఉండగల జరిమానాతో శిక్షించబడవలెను మరియు రెండవ లేదా దరిమిలా అపరాధమునకు ఒక సంవత్సరము కాలావధి వరకు ఉండగల కారావాసముతోను మరియు జరిమానాతో కూడా శిక్షించబడవలెను.

**28. తనిఖీ చేయబడని తూకము లేదా కొలతను ఉపయోగించినందుకు పెనాల్టీ :-** పాల సేకరణ కొరకు తనిఖీ చేయబడని తూకమును లేదా కొలతను ఉపయోగించినట్టి లేదా ఉపయోగించు నిమిత్తం ఉంచునట్టి వారెవరైనను రూ.2,000/-లకు తక్కువ కాని అయితే రూ.10,000/-ల వరకు ఉండగల జరిమానాతో శిక్షించబడవలెను మరియు రెండవ లేదా దరిమిలా అపరాధమునకు ఒక సంవత్సరము వరకు విస్తరించి ఉండగల కారావాసము మరియు జరిమానాతోను కూడా శిక్షించబడవలెను.

**29. అపరాధముల విచారణ యోగ్యత :-** (1) నేర ప్రక్రియాస్ఫుటి, 1973లో ఏమి ఉన్నప్పటికీనీ, ఈ క్రింది వారితో, వ్రాతపూర్వకంగా ఫిర్యాదు చేయబడిననే తప్ప, ఈ చట్టము మరియు అందు చేయబడిన నియమముల క్రింద శిక్షించబడదగు అపరాధమును ఏ న్యాయస్థానముగాని విచారణ చేపట్టరాదు -

- (i) పాల కమీషనరు;
- (ii) పాల కమీషనరు ద్వారా అతని లేదా ఆమె తరపున సాధారణ లేదా ప్రత్యేక ఉత్తరువు ద్వారా ప్రాధికారమీయబడినట్టి ఎవరేని ఇతర అధికారి;
- (iii) వ్యధితుడైన ఎవరేని వ్యక్తి;

(2) మెట్రోపాలిటన్ మేజిస్ట్రేటు లేదా మొదటి తరగతి జుడీషియల్ మేజిస్ట్రేటు హోదాకు తక్కువైన ఏ న్యాయస్థానముగాని, ఈ చట్టము మరియు అందు చేయబడిన నియమముల క్రింద శిక్షించదగు ఏదేని అపరాధమును విచారణ చేపట్టరాదు.

**30. కంపెనీలచే అపరాధములు మరియు దోషస్థాపిత కంపెనీల పేరు, వ్యాపార స్థలము మొదలైన వాటిని ప్రచురించుటకు న్యాయస్థానము యొక్క అధికారము :-** (1) ఈ చట్టము క్రింద కంపెనీ అపరాధము చేసినచో, ఆ అపరాధము జరిగినపుడు, ఆ కంపెనీకి ఇన్‌ఛార్జ్‌గా ఉండియుండిన మరియు ఆ కంపెనీ యొక్క బాధ్యత లేదా వ్యాపార నిర్వహణ భారమును వహించి ఉండిన ప్రతి వ్యక్తియు మరియు ఆ కంపెనీయు ఆ అపరాధము చేసినట్లు భావించబడవలెను మరియు తదనుసారముగా చర్యలు చేపట్టబడి శిక్షించబడుటకు లోను కావలెను:

అయితే, అట్టి ఎవరేని వ్యక్తి తనకు తెలియకుండా, ఆ అపరాధము జరిగినదని లేదా అట్టి అపరాధము జరుగుటను నివారించుటకు తాను తగిన శ్రద్ధ తీసుకొన్నట్లు రుజువు చేసినచో ఈ ఉప-పరిచ్ఛేదములో ఉన్నదేదియు అతనిని ఏ శిక్షకు గురిచేయదు.

(2) ఉప-పరిచ్ఛేదము (1)లో ఏమి ఉన్నప్పటికీనీ, ఈ చట్టము క్రింద ఏదేని అపరాధమును ఒక కంపెనీ చేసివుండి, ఆ అపరాధమును ఆ కంపెనీ యొక్క ఎవరేని డైరెక్టరు, మేనేజరు, కార్యదర్శి లేక ఇతర అధికారి యొక్క సమ్మతితో లేదా మౌనానుకూలతతో లేదా ఆపాదించదగు ఏదేని వారి నిర్లక్ష్యము వలన జరిగినదని రుజువైనయెడల ఆ డైరెక్టరు, మేనేజరు, కార్యదర్శి లేదా ఎవరేని ఇతర అధికారి కూడా అతను అపరాధమునకు దోషిగా భావించబడవలెను మరియు తదనుసారముగా చర్యలు జరుపబడి శిక్షించబడుటకు పాత్రుడగును.

(3) ఈ చట్టము క్రింద దోషస్థాపితమైన ఏదేని కంపెనీ సదరు చట్టములోని ఏవేని నిబంధనలను ఉల్లంఘించినందుకు సదరు కంపెనీ పేరు మరియు వ్యాపార వ్యవహారములను నిర్వహించు ప్రదేశము, జరిగిన ఉల్లంఘన స్వభావము, కంపెనీ అట్లు దోషస్థాపన చేయబడినదన్న విషయము మరియు కేసు పరిస్థితులనుబట్టి న్యాయస్థానము ఉచితమని భావించునట్టి ఇతర వివరాలను న్యాయస్థానము ఆదేశించునట్టి వార్తాపత్రికలలో లేదా అట్టి ఇతర రీతిలో కంపెనీ యొక్క ఖర్చులతో ప్రచురింపజేయుటకు, ఆ కంపెనీని దోషస్థాపన చేసిన న్యాయస్థానము సమర్థత కలిగియుండును.

(4) ఉప-పరిచ్ఛేదము (3) క్రింద ఏ ప్రచురణ న్యాయస్థానపు ఉత్తరువులపై అపీలు దాఖలు చేయబడకుండా ఉండి అపీలు గడువు ముగిసే వరకు లేదా అపీలు దాఖలు చేయబడినట్లయితే, అది పరిష్కరించబడిన తరువాతనే జరుగవలెను.

(5) ఉప-పరిచ్ఛేదము (3) క్రింద ఏదేని ప్రచురణ యొక్క వ్యయములను, న్యాయస్థానముచే విధించబడిన జరిమానాగానే భావించి ఆ కంపెనీ నుండి తిరిగి వసూలు చేయబడదగి ఉండవలెను.

**విశదీకరణ:** ఈ పరిచ్ఛేదపు ప్రయోజనముల నిమిత్తము-

- (i) కంపెనీ అనగా ఏదేని నిగమిత సంస్థ అని అర్థము, మరియు ఆ పదమునందు ఫర్ము/సంఘము/యూనియను/పాడి పరిశ్రమ లేదా వ్యక్తుల ఇతర అసోసియేషన్ చేరియుండును; మరియు
- (ii) ఫర్ముకు సంబంధించి డైరెక్టరు అనగా ఫర్ములోని భాగస్వామి అని అర్థము.

**31. అపరాధముల రాజీ :-** (1) పరిచ్ఛేదములు 16 నుండి 24 వరకు, 27వ పరిచ్ఛేదము మరియు 28వ పరిచ్ఛేదము లేదా అందు చేయబడిన ఏదేని నియమము క్రింద శిక్షించదగిన ఏదేని అపరాధమును ప్రారంభించుటకు ముందుగాని లేదా అటు తరువాతగాని, విహితపరచబడునట్టి పైకమును ప్రభుత్వమునకు చెల్లించిన మీదట మాత్రమే రాజీ చేయవలెను.

(2) పాల కమీషనరు లేదా ఇందు నిమిత్తం ఆయనచే ప్రత్యేకముగా ప్రాధికారమీయబడినట్టి ప్రాధికృత అధికారి 16 నుండి 24వ పరిచ్ఛేదములు, 27వ పరిచ్ఛేదము మరియు 28వ పరిచ్ఛేదము లేదా అందు చేయబడిన ఏదేని నియమము క్రింద శిక్షించబడు అపరాధములను రాజీచేయవచ్చును:

అయితే, అట్టి పైకము, ఆ విధముగా రాజీచేయబడిన అపరాధమునకు, ఈ చట్టము క్రింద విధించబడునట్టి గరిష్ట జరిమానా మొత్తమునకు ఎట్టి పరిస్థితిలోను మించి ఉండరాదు.

(3) ఉప-పరిచ్ఛేదము (1)లో ఉన్నదేదియు, ఆయనచే చేయబడిన మొదటి అపరాధము రాజీ చేయబడిన తేదీ నుండి మూడు సంవత్సరముల కాలావధిలోపల అదే అపరాధము లేదా అదే మాదిరి అపరాధమును చేయు వ్యక్తికి వర్తించరాదు.

**విశదీకరణ:-** (i) ఈ ఉప-పరిచ్ఛేదపు ప్రయోజనముల నిమిత్తము, లోగడ రాజీచేయబడిన అపరాధపు తేదీ నుండి మూడు సంవత్సరముల కాలావధి గడచిన తరువాత జరిగిన ఏదేని రెండవ లేదా దరిమిలా అపరాధమును మొదటి అపరాధముగా పరిగణించవలెను;

- (ii) ఉప-పరిచ్ఛేదము (1) క్రింద ఒక అపరాధము రాజీ చేయబడినపుడు, ఆ విధముగా రాజీ చేయబడిన అపరాధమునకు సంబంధించిన అపరాధపై ఎట్టి ప్రాసీడింగు లేదా సందర్భానుసారము తదుపరి ప్రాసీడింగును చేపట్టరాదు;
- (iii) ఈ పరిచ్ఛేదము ద్వారా నిబంధించబడిననే తప్ప, ఈ చట్టము క్రింద ఏ అపరాధము రాజీ చేయబడరాదు.

**32. అపీళ్లు :-** (1) ఉప-పరిచ్ఛేదము (2) యొక్క నిబంధనలకు లోబడి-

- (ఎ) ఈ చట్టము యొక్క పరిచ్ఛేదములు మరియు అందు చేయబడిన నియమముల క్రింద చేయబడిన ప్రతి నిర్ణయము లేదా ఉత్తరువుపై పాల ఇన్ స్పెక్టరు ద్వారా సంబంధిత జిల్లా అధికృత అధికారికి;
  - (బి) అధికృత అధికారిచే చేయబడిన ప్రతి నిర్ణయము లేదా ఉత్తరువుపై పాల కమీషనరుకు;
  - (సి) పాల కమీషనరుచే ఇవ్వబడిన ప్రతి నిర్ణయముపై కార్యదర్శి/ముఖ్యకార్యదర్శి/ఎహెచ్ డీ & ఎఫ్ శాఖ ప్రత్యేక ప్రధాన కార్యదర్శికి
- అపీలు దాఖలు చేయబడవలెను.

(2) అట్టి ప్రతి అపీలు, అభ్యంతరకర ఉత్తరువు చేయబడిన తేదీ నుండి అరవై దినముల లోపల దాఖలు చేయబడవలెను:

అయితే, అపీలుదారు సదరు అరవై దినముల కాలావధి లోపల సహేతుకమైన కారణము వలన అపీలు దాఖలు చేయలేక పోయినట్లు అపిలేటు ప్రాధికారి సంతృప్తి పడినట్లయితే, మరో అరవై దినముల కాలావధి లోపల అపీలు దాఖలు చేసుకొనుటకు సదరు అపీలుదారును అనుమతించవచ్చును.

(3) అట్టి అపీలును స్వీకరించిన మీదట, అపిలేటు ప్రాధికారి అపీలుకు సంబంధించిన పక్షకారులకు విన్నవించుకొనేందుకు సబబైన అవకాశమునిచ్చిన తరువాతను మరియు తాను సముచితమని తలచునట్టి విచారణ జరిపిన తరువాత, అపీలుపై చేయబడిన నిర్ణయము లేదా ఉత్తరువును ఖాయపరస్తూ, మార్పుచేస్తూ లేదా వివర్యయపరస్తూ తాను ఉచితమని తలచునట్టి విధముగా అట్టి ఉత్తరువును చేయవచ్చును లేదా అవసరమైనచో అదనపు సాక్ష్యము తీసుకొనిన తరువాత తాజా నిర్ణయము లేదా ఉత్తరువు కొరకు తాను ఉచితమని తలచునట్టి ఆదేశముతో కేసును తిరిగి వెనుకకు పంపవచ్చును.

(4) ప్రతి అపీలు, విహితపరచబడునట్టి ఫీజు చెల్లించబడిన మీదట, దాఖలు చేయబడవలెను.

(5) అట్టి నిర్ణయము లేదా ఉత్తరువు యొక్క ఖచ్చితత్వము, చట్టబద్ధత లేదా ఔచిత్యమునకు సంబంధించి స్వయముగా సంతృప్తిచెందేందుకు, చేయబడిన ఏదేని నిర్ణయము లేదా ఉత్తరువుపై అపీలు ప్రాసీడింగుతో సహా ఏదేని ప్రాసీడింగు యొక్క రికార్డును కార్యదర్శి/ముఖ్య కార్యదర్శి/ప్రత్యేక ప్రధాన కార్యదర్శి స్వయముగా గాని లేదా ఇతర విధముగా గాని తెప్పించుకొని పరిశీలించవచ్చును మరియు తాను ఉచితమని తలచునట్టి ఉత్తరువులను జారీచేయవచ్చును:

అయితే, ప్రతిపాదిత చర్యపై, కారణము చూపుకొనుటకు అట్టి వ్యక్తికి తగిన అవకాశము ఇచ్చిననే తప్ప అతనికి ప్రతికూలముగా పరిణమించుటకుగాను, ఈ ఉప-పరిచ్ఛేదము క్రింద ఎట్టి నిర్ణయము లేదా ఉత్తరువు మార్పు చేయబడరాదు.

**33. నియమములు చేయుటకు రాష్ట్ర ప్రభుత్వమునకు అధికారము :-** (1) రాష్ట్ర ప్రభుత్వము, ఈ చట్ట నిబంధనలను నెరవేర్చు నిమిత్తము, అధిసూచన ద్వారా నియమములను చేయవచ్చును.

(2) ప్రత్యేకముగాను మరియు పైన పేర్కొనబడిన అధికారిత్వకు భంగము వాటిల్లకుండా అట్టి నియమములు ఈ క్రింది అన్నీ లేదా ఏవేని విషయములను నిబంధించవచ్చును, అవేవనగా: -

- (ఎ) పాల సేకరణ కేంద్రాలు, బీఎమ్సీయులు మరియు పాడి పరిశ్రమ కేంద్రాలలో ఉపయోగించే పాల ఎనలైజరుల యొక్క లైసెన్సింగు;
- (బి) పాల ఎనలైజరుల క్రమాంకనము లేదా వాటిని సరిచూచు ప్రక్రియలు;
- (సి) పాల సేకరణ కేంద్రాలు/బీఎమ్సీయులు మరియు పాడిపరిశ్రమ కేంద్రాల ద్వారా నిర్వహించబడు రిజిస్టర్లు మరియు రికార్డులు;
- (డి) పాల ఎనలైజరుల భౌతిక లక్షణములు, నిర్మాణ వివరములు, పరికరము యొక్క పనితీరులు, సహనశీలతలు, పద్ధతులు లేదా పరీక్ష ప్రక్రియ;
- (ఇ) పాలు, పాల ఎనలైజరు మరియు తత్సంబంధిత పరికరములను అమ్మివేయు రీతి;
- (ఎఫ్) రాష్ట్ర ప్రభుత్వముచే విహితపరచబడవలసి ఉండునట్టి లేదా అవసరమైనట్టి ఏదేని ఇతర విషయము/ విషయములు లేదా వాటికి సంబంధించి నియమముల ద్వారా చేయవలసిన నిబంధన.

(3) ప్రభుత్వము, ఈ పరిచ్ఛేదము క్రింద చేసిన ఏవేని నియమములను ఉల్లంఘించినందుకు ఒక లక్ష రూపాయల వరకు ఉండగల జరిమానాతో శిక్షించబడుటకు నిబంధించవచ్చును.

(4) ఈ చట్టము క్రింద చేసిన ప్రతి నియమమును దానిని చేసిన వెంటనే అప్పుడు రాష్ట్ర శాసనమండలి సమావేశమునందున్నచో ఆ సమావేశములోను, అది సమావేశములో లేనిచో వెనువెంటనే వచ్చు సమావేశములోను, దాని సమక్షమున మొత్తము పదునాలుగు దినముల కాలావధిపాటు ఉంచవలెను. ఆ కాలావధి ఒకే సమావేశములో గాని వరుసగావచ్చు రెండు సమావేశములలోగాని చేరియుండవచ్చును. అట్లు దానిని ఉంచిన సమావేశమునగాని దాని వెనువెంటనే వచ్చు సమావేశము ముగియు లోపల శాసనమండలి ఆ నియమములో ఏదేని మార్పుచేయుటకు లేదా ఆ నియమమును రద్దు చేయుటకు అంగీకరించినచో, ఆ మార్పు లేదా రద్దు అధిసూచించబడిన తేదీ నుండి, ఆ నియమము అట్లు మార్పు చేయబడిన రూపంలో మాత్రమే అమలు కలిగియుండును లేదా సందర్భానుసారముగా రద్దగును. అయినప్పటికినీ, ఏదేని అట్టి మార్పుగాని లేదా రద్దుగాని ఆ నియమము క్రింద అంతకు పూర్వము చేయబడిన దేని శాసనమాన్యతకైనను భంగము కలిగించదు.

### అధ్యాయము - V

#### వివిధ విషయములు

**34. సద్భావముతో తీసుకొనిన చర్యకు రక్షణ :-** ఈ చట్టము లేదా అందు చేయబడిన నియమముల క్రింద సద్భావముతో చేసిన లేదా చేసినట్లుగా అభిప్రాయపడిన ఏదేని చర్యకు, ఎవరేని వ్యక్తిపై ఎట్టి దావా, అభియోగము లేదా ఇతర ప్రాసీడింగులు ప్రారంభించబడరాదు.

**35. ఈ చట్టము క్రింద పనిచేయు వ్యక్తులు ప్రభుత్వ సేవకులుగా పరిగణించబడుట:-** ఈ చట్టము క్రింద పనిచేయు ఏ వ్యక్తినైనా, భారత శిక్షాస్మృతి యొక్క 21వ పరిచ్ఛేదపు అర్థములోపల ప్రభుత్వ సేవకునిగా పరిగణించవలెను. (1860లోని 45వ కేంద్ర చట్టము)

**36. రిజిస్టర్లు మరియు రికార్డుల నిర్వహణ :-** ఈ చట్టము యొక్క నియమములలోని నిబంధనలలో విహితపరచబడునట్టి విధముగా, తన వ్యాపారమునకు చెందిన అట్టి పుస్తకములు, లెక్కలు మరియు రికార్డులను నిర్వహించవలసినదని అధికృత అధికారి, వ్రాతపూర్వకముగా ఉత్తరువు ద్వారా ఏదేని పాల సేకరణ కేంద్రము/ బీఎమ్సీయు/పాడి పరిశ్రమలను ఆదేశించవచ్చును.

**37. రిటర్నుల సమర్పణ :-** శాసనమాన్యతగల లైసెన్సును కలిగివున్న ప్రతి వ్యక్తి, ఏదేని పాల సేకరణ కేంద్రము/బీఎమ్సీయు/పాడి పరిశ్రమలకు సంబంధించి, విహితపరచబడిన రీతిలో వార్షిక రిటర్నులను రెండు ప్రతులతో సమర్పించవలెను.

**38.** అమలు నిమిత్తము ఎటువంటి అదనపు సిబ్బందిని నియమించుకొనరాదు. పశు సంవర్ధక శాఖ, ఏపీడీడీసీఎఫ్, ఆహార నియంత్రణ మరియు లీగల్ మెట్రోలజీ శాఖలలో ప్రస్తుతమున్న సిబ్బందిని ఉపయోగించుకొనవలెను.

**39. (ఎ)** పాడి పరిశ్రమ శాఖలో ప్రత్యేక ప్రధాన అకౌంటును (హెచ్ఓఏ) తగు రీతిగా ఏర్పాటు చేయడం ద్వారా అన్ని రాబడులను ప్రభుత్వమునకు జమచేయవలెను.

(బి) పాడి పరిశ్రమ శాఖ డైరెక్టరు, ఈ చట్టమును అమలుపరచు నిమిత్తము సాధన సామాగ్రి కొరకు ప్రభుత్వము నుండి బడ్జెటును కోరవలెను.

(సి) పాల కమీషనరు, ఆదాయ మరియు వ్యయముల లెక్కల పుస్తకములను నిర్వహించవలెను మరియు లెక్కల వార్షిక ఆడిటును వాడుకలో ఉన్న నియమములు మరియు వినియోగములను అనుసరించి నిర్వహించవలెను.

**40. చిక్కులు తొలగించుటకు అధికారము :-** (1) ఈ చట్టపు నిబంధనలను అమలుచేయుటలో ఏదేని చిక్కు ఉత్పన్నమైనచో, రాష్ట్ర ప్రభుత్వము, సందర్భము కోరినట్లుగా ఆంధ్రప్రదేశ్ గెజెటులో ప్రచురించిన ఉత్తర్వు ద్వారా, ఈ చట్టపు నిబంధనలకు అసంగతముగా లేకుండా ఆ చిక్కును తొలగించుట ఆవశ్యకమని లేదా ఉపయుక్తమని తమకు తోచినట్టి నిబంధనలను చేయవచ్చును.

(2) ఈ పరిచ్ఛేదము క్రింద చేసిన ప్రతి ఉత్తర్వును, దానిని చేసిన వెంటనే రాష్ట్ర శాసనమండలి సమక్షమున ఉంచవలెను.

